

2 ta' Frat, 1996

**Imballfin:-**

**Onor. Carmel A. Agius B.A., LL.D. - A/President**

**Onor. Franco Depasquale B.A., LL.D.**

**Onor. Vincent Degaetano LL.D.**

Arthur Borg

versus

Charles Abela Mizzi et

**Ċens - Sub-Ċens - Dmir li Jsiru Tiswijiet - Nullita' ta' Proċedura - Min Ghandu Dritt Iqajjem din in-Nullita'**

*L-attur miet fil-mori tal-proċeduri quddiem l-Ewwel Qorti. Jidher li r-rikors għal-legittimazzjoni ta' l-atti sar iżda ma jinstabx fl-atti proċesswali. L-Ewwel Qorti xorta waħda għaddiet għas-sentenza. Skond il-kjamat in kawża dan iwassal għan-nullita' tal-proċeduri.*

*Fil-fatt nullita' simili, jekk teżisti, għandu dritt jissollevaha min għandu interess, u min għandu interess f' dan il-każ huma l-aventi kawża tad-deċużus u mhux il-konvenut jew il-kjamat fil-kawża.*

*Jekk utilista jkun ha post b'ċens fi stat li kien jippreżenta ċertu nuqqasijiet, kellu d-dover mhux biss li ma jhallihx ikompli jiddeterjora iżda li jirraġa dak li kien hemm hażin u jgħibu 'l quddiem, għax l-oneru tiegħu huwa dak ta' utilista li jipposjedi uti dominus. Għandu dan l-obbligu ukoll għaliex bin-nuqqas ta' manutenzjoni kwalunkwe hsara li tkun diġa' teżisti, tiddeterjora.*

*Dak li jgħodd huwa jekk fiż-żmien tat-terminazzjoni tal-konċessjoni enfitewtika, indipendentement min jekk l-enfitewta kienx għadu jokkupa l-fond, baqax bl-obbligu legali li jirritorna l-fond fi stat tajjeb ta' manutenzjoni lill-padrin dirett. Jigifieri jekk ikun konċess illi fiż-żmien li kien jokkupa l-fond l-enfitewta huwa għamel ir-riparazzjonijiet kollha meħtieġa, però fiż-żmien meta kien ikkonsenjat lura l-fond, jew meta spiċċat il-konċessjoni, dak il-fond ma kienx fi stat tajjeb ta' manutenzjoni, mhux l-operat tiegħu jgħodd imma r-responsabbilita' li temerġi mil-ligi.*

*Jidher li l-ligi tittutela d-drittijiet tal-padrin dirett bil-mod li jista' jdur kemm fuq is-subenfitewta - anke jekk mhux rikonoxxut - kif ukoll fuq l-enfitewta originali.*

**Il-Qorti:-**

Rat is-sentenza tal-Qorti Ċivili Prim'Awla deċiża fit-23 ta' Ottubru, 1990 li minnha sar dan l-appell li hija hekk:

“Din il-kawża bdiet b'ċitazzjoni li biha l-attur talab lill-Qorti li tiddikjara li l-konvenut naqas mill-obbligu li jirritorna lill-attur fi stat tajjeb ta' manutenzjoni il-fond 15, Sqaq San Ġuzepp, tal-Pieta', konċess lilu in enfitewsi temporanja, meta din spiċċat fil-11 ta' Ottubru, 1983 u konsegwentement, biex tikkundanna lill-konvenut biex jagħmel tajjeb għal dan in-nuqqas, fi żmien li jiġi prefiss u fin-negattiv - l-istess attur jiġi awtorizzat li jagħmel ix-xogħol neċessarju, spejjeż għall-konvenut;

Il-konvenut oppona illi huwa kien, fit-13 ta' Mejju, 1982 għadda l-konċessjoni lil Paul Cross, li għalhekk għandu jiġi msejjaħ fil-kawża; pero' fi kwalunkwe każ mhux minnu dak li allega l-attur fiċ-ċitazzjoni rigward il-ħsarat konsiderevoli li halla fil-fond li kellu in enfitewsi;

Paul Cross gie effettivament kjamat fil-kawża u dan eċċepixxa illi huwa żamm il-fond fi stat tajjeb u għalhekk m'hemmx lok għall-azzjoni attriċi, imma jekk kien hemm ħsarat, dawn saru qabel dahal huwa fil-fond;

Gie innominat l-Arkitett Joseph Huntingford bħala Perit Tekniku biex jisma' l-provi u jirrelata fuq it-talbiet attriċi u l-

eċċezzjonijiet għalihom;

Fis-7 ta' Lulju, 1989, il-Perit Arkitett innominat, ħalef ir-rapport tiegħu;

Fis-27 ta' Lulju, 1989 Paul Cross talab li jiġi kkjamat fil-kawża Georg West, billi allega li l-ħsarat riskontrati mill-Perit Arkitett kien għamilhom West u mhux huwa;

Din it-talba ġiet miċhuda fit-28 ta' Lulju, 1989 billi l-Qorti dehrilha illi Paul Cross kien ilu żmien twil jaf dak li allega fir-rikors u għalhekk it-talba tiegħu fil-vigilja tas-sentenza, f'kawża li kienet ilha diġa` pendent iħames snin u disgħa xhur, ma kinitx ġustifikata;

Dan id-digriet ġie appellat pero` l-appell irriżulta deżert b'digriet ta' l-1 ta' Awissu, 1990 u għalhekk il-Qorti setgħet finalment tiddifferixxi l-kawża għas-sentenza - wara li tat żmien raġonevoli lill-partijiet biex jipprezentaw noti ta' sottmissjonijiet;

Eżaminati l-provi u senjatament ir-relazzjoni tal-Perit Arkitett - il-Qorti ma sabet ebda raġuni serja biex tiddipartixxi mill-konklużjonijiet tekniċi ta' l-istess relazzjoni. Dan jghodd għall-ħsarat elenkati mill-(a) sal-(j) fir-rapport tal-Perit billi fuq dawn ħadd ma għamel l-iċken kumment;

Għal dik li hija responsabbilita` l-attur padrun dritt tal-fond, jidher li qatt ma rrikonoxxa lil Paul Cross bħala sub-enfitewta, tant li dan xehed hekk fis-seduta ta' l-14 ta' Ġunju, 1989:

“Mistoqsi jekk meta Charles Abela Mizzi dawwarli l-kuntratt

hallastx xi *laudemium* lill-attriċi, ngħid li le. Iċ-ċens kont ngħaddih lis-Sur Abela Mizzi. Wara li għalaq iċ-ċens, jiena avvicinajt lill-attriċi u hi wara xi żmien aċċettat il-kerà”;

L-artikolu 1509 Kap. 16 jiddisponi:

“(1) Jekk iċ-ċenswalist jiddisponi mill-fond mingħajr il-kunsens tal-padrin dirett, hu ma jgħix meħlus mill-obbligazzjonijiet tiegħu lejn il-padrin dirett, jekk min jakkwista ma jgħix magħruf minn dan.

(2) Iżda l-akkwiredent, għalkemm ma jkunx għie magħruf mill-padrin dirett, hu obligat personalment lejha għall-ħlas ta' iċ-ċens kollu li jagħlaq u għat-tiswija tal-ħsarat kollha li jsiru fi żmien il-pussess tiegħu ...”;

Mill-provi irriżulta li l-ħsarat saru meta l-fond kien fil-pussess ta' Paul Cross u għalhekk, anke fil-konfront tiegħu, l-attur għandu d-dritt li jirrikjama l-ħsara;

Għaldaqstant il-Qorti - previa, jekk hemm bżonn iddikjarazzjoni li iċ-ċenswalist kien obligat li jirritorna fi stat tajjeb ta' manutenzjoni, fl-aħħar tal-konċessjoni enfitewtika temporanja il-fond 15, Sqaq San Ġużepp, tal-Pieta' - tikkundanna lil Paul Cross u sussidjarjament lil Charles Abela Mizzi, sabiex isewwu l-ħsarat elenkati fir-relazzjoni tal-Perit Arkitett Joseph Huntingford u dan taħt is-sorveljanza u għas-sodisfazzjon ta' l-istess Perit Arkitett li qed jigi nnominat għall-iskop;

Dan ix-xogħol għandu jsir minn Paul Cross fi żmien xahar mil-lum u fin-nuqqas minn Charles Abela Mizzi fix-xahar

sussegwenti;

Fir-relazzjoni interna bejn Paul Cross u Charles Abela Mizzi huwa ta' l-ewwel li għandu jbati l-ispiza kollha tar-riparazzjoni kemm jekk jagħmilha huwa u kemm jekk jagħmilha Charles Abela Mizzi - meta Paul Cross ikun naqas;

Jekk jonqsu t-tnejn l-attur għandu dritt li jagħmel huwa r-riparazzjonijiet taht it-tmexxija ta' l-istess Perit Arkitett u mbagħad għandu d-dritt li jirriklama l-ispiza mingħand il-konvenuti;

L-ispejjeż huma kollha a karigu ta' Paul Cross, imma għall-ispejjeż tiegħu l-attur għandu ukoll id-dritt li jithallas mingħand iż-żewġ konvenuti - salv dejjem id-dritt ta' Charles Abela Mizzi li jirriklama mingħand Paul Cross kull spiza li huwa jinkorri”;

Rat il-petizzjoni ta' l-appell tal-kjamat fil-kawża Paul Cross li permezz tagħha talab li din il-Qorti jogħgobha tirrevoka s-sentenza appellata u tiddikjara li huwa ma jkunx tenut responsabbli għal kwalsiasi ħsara magħmula fil-fond Nru. 15, Sqaq San Ġużepp, tal-Pieta` u kwindi ma jkunx ritenut li jagħmel kwalunkwe riparazzjoni fl-imsemmi fond. Bl-ispejjeż taż-żewġ istanzi kontra l-attur jew il-konvenut Charles Abela Mizzi jew min minnhom;

Rat il-petizzjoni ta' l-appell tal-konvenut Charles Abela Mizzi li permezz tagħha talab li din il-Qorti jogħgobha tirriforma s-sentenza appellata fis-sens li tikkonfermaha fejn ikkundannat lil Paul Cross biex jagħmel ix-xogħlijiet ta' riparazzjoni fil-fond ta' l-attur u kkundannatu għall-ispejjeż tal-kawża u thassaraha fejn l-istess Qorti ikkundannat lill-appellant għall-istess tiswijiet sussidjarjament fin-nuqqas li jagħmilhom Cross; anke jekk bi dritt

jirreklama l-ispiza relattiva minghand Cross, u l-istess għall-ispejjeż tal-kawża li in definittiva jridu jithallsu kollha minn Cross li jiġi minflok deċiż li huwa mhu bl-ebda mod responsabbli għall-ħsarat fil-fond ta' l-attur u kwindi, jiġi kompletament eżonerat milli jagħmilhom, anke sussidjarjament u milli jħallas l-ispejjeż tal-kawża. Bl-ispejjeż;

Rat ir-risposta ta' l-appell;

Semgħet it-trattazzjoni;

Ikkunsidrat:

Se jiġi trattat l-ewwel l-appell tal-kjamat fil-kawża Paul Cross. Aggravju ta' natura preliminarj li għandu dan l-appellant jirrigwarda r-rifjut da parti ta' l-Ewwel Onorabbli Qorti illi tirrikjama fil-kawża lil George West;

Din il-Qorti ezaminat l-atti relattivi biex tara din it-talba tistax b'xi mod tingħata l-konsiderazzjoni li qed jippretendi l-appellant u tasal għall-konkluzjoni li mhuwiex il-każ li tbiddel xejn minn dak li gie deċiż mill-Ewwel Onorabbli Qorti. Infatti mhux biss jidher li mid-digriet fejn giet miċhuda t-talba għall-kjamata fil-kawża sar appell li thalla jmur deżert, imma li kif osservat l-Ewwel Onorabbli Qorti, il-kjamat fil-kawża Cross ħalla aktar minn 5 snin jgħaddu qabel ma ddecieda li jitlob il-kjamata fil-kawża ta' George West, persuna li ma hemmx dubbju kien jaf biha sa mill-bidu nett. Għalhekk, din il-Qorti mhijiex pronta li tagħti widen għal dan l-aggravju;

L-appellant Cross għandu ukoll aggravju iehor ta' indoli

proċedurali. Huwa jissottometti li l-attur Arthur Borg miet fil-mori tal-proċeduri quddiem l-Ewwel Qorti; tant hu hekk li mill-atti tas-seduta ta' l-10 ta' Marzu, 1989 dan jirriżulta u għalkemm kellu jsir rikors għal-leġittimazzjoni ta' l-atti, dan ir-rikors baqa' ma tfaċċa qatt u l-Ewwel Qorti għaddiet biex tagħti s-sentenza xorta waħda u injorat il-fatt li l-attur kien miet. Dan skond l-appellant iwassal għan-nullita' tal-proċeduri;

Illi indipendentement mill-fatt jekk ir-rikors għal-leġittimazzjoni ta' l-atti sarx jew ma sarx - fil-verbal tas-seduta ta' l-10 ta' Marzu, 1989 hemm indikazzjoni li kien sar pero' din il-Qorti, kif ingħad, ma sabitux fl-atti proċesswali - jibqa' l-fatt illi nullita' simili, jekk teżisti, għandu dritt jissollevaha minghandu interess u minghandu interess f'dan il-każ huma l-*aventi kawża tad-decujus* u mhux il-konvenut jew il-kjamat fil-kawża;

Għalhekk fil-fehma ta' din il-Qorti l-kjamat fil-kawża m'għandu ebda dritt jissolleva din il-lanjanza issa, anke speċjalment minhabba illi fi prim'istanza ma ha ebda pass fir-rigward;

Kwantu jirrigwarda l-aggravju principali ta' dan l-appellant relattivament għall-meritu proprju tal-kawża, jiġi osservat dan li ġej:

L-appellant Cross jissottometti li huwa daħal fil-fond f'Mejju ta' l-1982 meta kien fadal biss ċirka 16-il xahar biex tiskadi l-konċessjoni enfitewtika u meta l-istess fond kien ilu abitat l-ewwel mill-konvenut Abela Mizzi, imbagħad minn George West għas-sittax-il sena preċedenti. Meta huwa daħal fil-fond dan kien fi stat hażin u malandat, dejjem kif kien ġie iċċertifikat anke mid-Dipartiment tad-Djar, u huwa, a spejjeż tiegħu, irranga l-fond



kompletament, b'mod li rrendih abitabbli ghalih u għall-familja tiegħu. Infatti, kif jirriżulta minn diversi xhieda, huwa immiljora l-istruttura tal-fond u dan b'nefqa kbira personali ghalih. Huwa jissottometti ukoll illi se *mai* kellu jinżamm responsabbli għad-dannu li sar fil-post qabel ma daħal fih huwa, kemm id-Dipartiment tad-Djar li naqas li jgiegħel dak li kien għamel effettivament il-ħsara fil-fond jirraġa, u dan għaladarba l-istess fond kien taħt il-kontroll assolut ta' l-istess Dipartiment u kif ukoll il-persuna, li effettivament għamel id-dannu ilmentat u ċjoe', George West. L-appellant Cross jissottometti li ma jistax jiġi ddubitat mill-provi li l-fond garrab il-ħsarat fi-żmien li kien abitat minn George West. Kienet għalhekk ukoll erroneja d-deċiżjoni ta' l-Ewwel Qorti li ċaħdet it-talba tiegħu għall-kjamata fil-kawża ta' l-imsemmi West;

Ikkunsidrat:

Din il-Qorti qabel xejn tagħmel referenza għas-sentenza tagħha tal-21 ta' Novembru, 1994 in re **Edward Borg vs Antonio Farrugia**, fejn iċ-ċirkostanzi kienu pressappoko identiċi u fejn din il-Qorti daħlet fil-kwistjoni legali u qalet kif ġej:

“Qabel xejn din il-Qorti se tiddelinea l-prinċipju legali prinċipali li għandu jirregola l-obbligazzjoni ta' l-enfitewta assunta kemm kontrattwalment kif ukoll kif temerġi mil-liġi u mid-dottrina. Dana għaliex tali pronunzjament huwa fundamentali għas-soluzzjoni ta' din il-vertenza;

Fil-fehma ta' din il-Qorti l-kompitu u l-obbligu ta' l-utilista kif jemerġi mil-liġi stess u ċjoe' li jimponi fuqu d-doveri elenkati fl-artikoli 1505 u 1507 tal-Kodiċi Ċivili m'għandhiex tħalli dubbju dwar liema huma l-obbligi rikjesti minnu. Fit-terminu ta' l-artikolu

1505 tal-Kodiċi Ċivili, l-utilista għandu jzomm u fiż-żmien li jmiss irodd il-fond lura fi stat tajjeb. Inltre fit-termini ta' l-artikolu 1507 ta' l-istess Kodiċi hu dmir tiegħu li jseggwixxi kull obbligu li skond il-liġi għandhom is-sidien ta' bini jew artijiet;

Jekk wiehed jabbina dawn iż-żewġ obbligi flimkien, faċilment jifhem għaliex fid-dottrina kif ukoll fil-ġurisprudenza ta' dawn il-Qrati, gie deċiż li l-obbligu ta' l-utilista ma jieqafx filli jagħmel ix-xogħol ta' manutenzjoni ta' rutina, iżda minn żmien għal żmien, skond il-hteġa, jagħmel dak kollu neċessarju biex il-fond jinżamm fi stat tajjeb ta' manutenzjoni u anke li jimmeljorah jekk ikun il-każ. Jiġifieri, jekk il-fond soġġett ta' l-enfitewsi jippreżenta difetti, ħsarat jew nuqqasijiet ohra, id-dover taċ-ċenswalist, ta' l-utilist, huwa illi ma jhallihx jiddeterjora, li jirreparah u li jimmeljorah”;

Anke fil-każ li għadu kemm gie ċċitat, il-konvenut kien qed jakkampa d-difiza tiegħu fuq l-argument illi l-ħsarat kienu diġa' eżistenti meta huwa daħal fiċ-ċens u li uħud minnhom żviluppaw mingħajr ma kellu tort hu. Fir-rigward ta' din is-sottomissjoni, din il-Qorti, fl-istess sentenza ċċitata, kienet irrilevat li dawn huma argumenti rrilevanti għaliex jekk l-utilista jkun ħa post b'ċens fi stat li kien jippreżenta ċertu nuqqasijiet, kellu d-dover mhux biss li ma jhallihx ikompli jiddeterjora iżda jirringa dak li kien hemm ħażin u jgħibu 'l quddiem, għax l-oneru tiegħu huwa dak ta' utilista li jipposjedi *uti dominus*. Għandu dan l-obbligu ukoll inltre, għaliex bin-nuqqas ta' manutenzjoni kwalunkwe ħsara li tkun idġa' teżisti, tiddeterjora;

Din hi l-posizzjoni legali li għandha tapplika fir-rigward ta' dan l-appellant. Jiżdiedu pero' xi konsiderazzjonijiet ohra;

L-appellant fil-petizzjoni ta' l-appell tiegħu, jirreklama illi meta daħal fil-fond u sabu fi stat ħażin, huwa "irringa l-fond kompletament". Affermazzjoni simili hi evidentement kontradittorja għal dak li gie kkonstatat mill-Perit Huntingford, fis-sens, li m'hemmx spjegazzjoni għala jekk huwa rringa l-fond kompletament, il-Perit Huntingford appena sentejn wara sabu fi stat malandat kif effettivament irrizulta;

Hemm konsiderazzjoni finali u din temerġi mill-att tat-13 ta' Mejju, 1992 meta dan l-appellant akkwista mingħand il-konvenut Charles Abela Mizzi l-fond imsemmi għaż-żmien li kien fadal mill-koncessjoni enfitewtika originali u ddikjara li kien qiegħed "jaċċetta, jixtri u jakkwista l-mezzanin *tale quale* peress li x-xerrej rah u sodisfatt bih";

Issir osservazzjoni finali dwar in-nota ta' osservazzjonijiet li ppreżenta dan l-appellant fit-30 ta' Novembru, 1994 fejn żviluppa diversi argumenti dwar ħsarat partikolari li ġew konstatati lill-Perit Huntingford kollha indikattivi biex juru li hu ma kellu tort xejn għalihom;

Fil-fehma ta' din il-Qorti dawn l-argumenti minnu mressqa ma jbiddu xejn mill-posizzjoni legali. Huwa daħal jokkupa l-post fl-istat li kien u *se mai* kienet responsabbilita' tiegħu li jara x'inhuma r-responsabbiltajiet legali li kien tghabba bihom;

Din il-Qorti issa ser tghaddi biex tikkonsidra l-appell tal-konvenut Charles Abela Mizzi;

L-ewwel argument tiegħu huwa li inkwantu t-talbiet jistgħu jkunu bbażati fil-konfront ta' min attwalment ikkawża ħsarat fil-

*fond ta' l-attur, huwa għandu jiġi eżonerat inkwantu ġie ppruvat li huwa dejjem ha hsieb il-manutenzjoni tal-fond u meta hareġ mill-post hallieh f'kundizzjoni tajba anke għar-rigward tal-gallerija ta' l-injam;*

Dan huwa argument kompletament irrilevanti 'l għaliex dak li jghodd huwa jekk fiż-żmien tat-terminazzjoni tal-konċessjoni enfitewtika, indipendentement minn jekk kienx għadu jokkupa l-fond hu, baqax bl-obbligu legali li jirritorna l-fond fi stat tajjeb ta' manutenzjoni lill-padrin dirett. Jiġifieri jekk jiġi konċess illi fiż-żmien li kien jokkupa l-fond hu għamel ir-riparazzjonijiet kollha meħtieġa pero` *fiż-żmien meta ġie kkonsenjat lura l-fond, jew meta spicċat il-konċessjoni, dak il-fond ma kienx fi stat tajjeb ta' manutenzjoni, mhux l-operat tiegħu jghodd imma r-responsabbilita' li temerġi mil-liġi;*

It-tieni sottomissjoni ta' l-appellant hija li inkwantu t-talbiet attriċi jistgħu jkunu bbażati fuq l-obbligu legali li kull enfitewta għandu li jzomm il-fond u jikkonsenjaha lura fi stat tajjeb, trid tingħata konsiderazzjoni għall-fatt li l-fond ġie forzosament rekwizizzjonat mill-Gvern qabel ma huwa vvakah u għadda għand tlieta min-nies mingħajr l-iċken kontroll tiegħu. Inoltre meta Paul Cross, il-kjamat *fil-kawża, assumma fuqu l-konċessjoni enfitewtika, fil-kuntratt relattiv* hu ddikjara li hu kien ra l-fond u kien sodisfatt bih - dan jimplika li *vis-a-vis* tiegħu l-kjamat *fil-kawża* kien assumma kull responsabbilita' dwar l-istat tal-fond. Anke dan l-argument, *fil-fehma ta' din il-Qorti* huwa rrilevanti għall-istess raġuni li ssemmiet qabel. Il-fatt li daħlu jokkupaw il-fond iktar minn persuna waħda għal żmien konsiderevoli, huwa irrilevanti kwantu jirrigwarda l-attur, ċjoe` il-padrin dirett, jekk ir-responsabbilita' legali fuq il-konvenut baqgħet vigenti;

It-tielet argument ta' l-appellant Abela Mizzi hija, li skond hu ftit jagħmel sens, la darba l-Ewwel Onorabbli Qorti affermat fis-sentenza li Cross għandu jbati "l-ispiza kollha tar-riparazzjoni kemm jekk jagħmilha huwa u kemm jekk jagħmilha Charles Abela Mizzi meta Paul Cross ikun naqas", li huwa jiġi nkomodat u mxekkel biex jagħmel ix-xogħlijiet "jekk ma jagħmilhomx Cross" li tagħhom kif ingħad, ma jista' jkollu l-ebda responsabbilita' legali. Imbagħad jissottometti ukoll, li skond hu, huwa stramb il-paragrafu ta' qabel ta' l-aħħar tas-sentenza appellata li jgħid: Jekk jonqsu t-tnejn, l-attur għandu d-dritt li jagħmel huwa r-riparazzjonijiet ... u mbagħad għandu d-dritt li jirreklama l-ispiza mingħand il-konvenut. L-appellant jippretendi illi se *mai* kellu jingħad li l-ispiza l-attur seta' jirriklamaha mingħand il-kjamat fil-kawża Cross u mhux mingħandu ukoll;

Illi dan l-argument u sottomissjonijiet relattivi tal-konvenut appellant kienu jkun validi kieku l-Qorti kellha thares lejn l-aspetti legali tal-kwistjoni mil-lenti tal-konvenut biss. Pero' ir-relazzjonijiet legali u ġuridiċi fil-każ bħal dan huma bilaterali. Bir-riżultat illi l-Qorti trid thares lejn il-vertenza anke mil-lenti ta' l-attur u d-drittijiet li tittutelalu l-liġi;

Fir-rigward din il-Qorti tagħmel referenza għal dak li rrilevat l-Ewwel Onorabbli Qorti u ċjoe' għal dak li jiddisponi l-artikolu 1509 tal-Kodiċi Ċivili u ċjoe' li jekk iċ-ċenswalist jiddisponi mill-fond mingħajr il-kunsens tal-padrin dirett, huwa ma jiġix meħlus mill-obbligazzjonijiet tiegħu lejn il-padrin dirett, jekk min jakkwista ma jiġix magħruf minnu. Inoltre l-akkwiredent għalkemm ma jkunx ġie magħruf mill-padrin dirett, hu obligat personalment lejha għall-hlas ta' ċens kollu li jagħlaq u għat-tiswija tal-hsarat kollha li jsiru fi żmien il-pussess tiegħu;

Dan iġib lil din il-Qorti għall-konklużjoni li l-mod kif iddeċidiet l-Ewwel Onorabbli Qorti huwa korrett, fis-sens li jidher li l-liġi tittutela d-drittijiet tal-padrin dirett bil-mod li jista' jdur fuq wieħed kif ukoll fuq l-ieħor, ċjoe' fuq is-subbenfitewta anke jekk mhux rikonoxxut - bħal f'dan il-każ - kif ukoll fuq l-enfitewta originali u għalhekk kien leċitu għall-Ewwel Qorti tiddeċidi mhux biss kif iddeċidiet iżda anke fir-rigward ta' l-ispiza meħtieġa jekk ir-riparazzjonijiet jispiċċa biex ikollu jagħmilhom l-ex padrin dirett, dan ikun jista' jirreklama l-istess mingħand il-konvenut u l-kjamat fil-kawża, salv s'intendi dak li ġie deċiż qabel dwar min hu unikament responsabbli għall-ispiza u li tirregola r-relazzjonijiet interni bejn iż-żewġ appellanti;

Anke l-appell tal-konvenut għalhekk jimmerita li jiġi respint;

Għal dawn il-motivi din il-Qorti tirrespingi ż-żewġ appelli u tikkonferma s-sentenza appellata, b'dan li ż-żmien mogħti biex isiru r-riparazzjonijiet jibda jiddekorri mil-lum. L-ispejjeż ta' l-appell jiġu sopportati kif ġej. Dawk relattivi għall-appell tal-kjamat fil-kawża Cross jiġu ssopportati kollha minnu, dawk relattivi għall-appell tal-konvenut Abela Mizzi jiġu ssopportati kollha minnu.

